

# 'ህጽጽነት' ንህጽጽ ኩነታት ብዝገጸፍ

## “ፖለቲካዊ ድልውነት” ነስንዮ

ህዝብን ሃገርን ኤርትራ ኣብ ትሕቲ ፋሽሽታዊ ስርዓት ኢሳይያስ፡ ንሓደጋ ብርሰትን ምብትታንን ተሳጢሖም ምህላዎም፡ ካብ ኤርትራዊ ፖለቲካዊ መድረኽ ሰጊሩ፡ ዓለማዊ ትኩረት እናሰሓበ ምምጽኡ ርእሰ-ግለጽ ሓቂዮ። ጉዳይ ኤርትራውያን ስደተኛታትን ኣብ መስርሕ ጉዕዞ ዘጋጥሞም ዘሎ ጅምላዊ ህልቂትን፡ ኣጀንዳ ኣህጉራዊ ማሕበረሰብ ኮይኑሎ። ኣብዚ ሒዝናዮ ዘሎና ቅንያት ውድብ ሕቡራት ሃገራት ጉዳይ ስደተኛታት ናይ ሸውዓተ ወርሒ ጸብጻቡ ዕላዊ ኣብ ዝገበረሉ እዋን፡ ብብዝሒ ኤርትራውያን ስደተኛታት ብቅድመ ግንባር ዝመርኹዎ፡ ናብ ኣውሮጳ ካብ ዝሰገሩ ስደተኛታት እቶም 80% ኣብ መስርሕ ብዘጋጥሞም ሓደጋ፡ ህይወቶም ከምዝሰለኑ ኣመልኪቱ፡ ዓጽሚ ዝሰብር ጸብጻብ ኣውጺኡዮ። ኣብ ኤርትራ ዝፍጸም ጥሕሰት ሰብኣዊ መሰላት፡ ብደረጃ ውድብ ሕቡራት ሃገራት ኣብ መጋቢያታቱ ክዝረበሉ ዝጀመረ ኣሻቻሊ ዛዕባዮ። ኣርባዕተ ካቶሊካውያን ሊቃነ-ጳጳሳት ህልው ኩነታት ኤርትራ ኣመልኪቶም “ሓውኻ ኣበይ ኣሎ?” ብዝብል ዝዘርግሎም ሃይማኖታዊ ኣስተምህሮ፡ ማዕከናት ዜና ዓለምና እናተቐበለሉ ኣቓሊሖን እየን። ነዚ ተባዕ ተባዕራ ናይ መራሕቲ ሃይማኖት ኤርትራ፡ ኣስታት 349 ብኣባልነት ዝሓቆፈ ኣብያተ-ክርስቲያናት ዓለም፡ ኣብ ዝሓለፈ ወርሒ ኣብ ከተማ ጆኔቭ ኣብ ዘካየዱ ዋዕላ፡ ከም ሓደ ኣጀንዳኡ ሰሪዑ ደገፋ ብምግላጽ፡ ኩነታት ኤርትራ ከም ዘተሓሳስቦ ኣሚቱ። እዚ ጥምግሞ ኣብሬታታዚ ህላወን ቀጻልነትን ህዝብን ሃገርን ኤርትራ ካብ እዋን ናብ እዋን ናብ ኣዝዩ ዘሻቕል ተኣፋፊ ኩነታት ይጻገር ምህላዉ ዘርኢዮ።

ጠንቂ ናይዚ ብርሰትን ምብትታንን ዝኾነ፡ ርእሰ-ፋሽስት ኢሳይያስን ስርዓቱን ኣብ ዝቐደመ መርገጸም ብምድራቕ፡ ንጥፍኣት ብርድዮት መሪጸም፡ ብፎሎ ንዕርብርቦም እናተገነጠ፡ ነቲ ሓደጋ ብምቅልጣፍ ኣጥፊእኻ-ምጥፋእ ምርጫኡም ጌሮም ኣለዉ። ብርግጽ እዚ ፋሽስታዊ ናይ ጥፍኣት ምርጫዚ ዋኒኑ ዝገበረ ሓይሊ፡ ብኩሉ-መዳያቱ ተዳቐቐ፡ ትንፋሱ ክሳብ ትጽንቐቐ ኣብ ዘላ ዕምራ-ስልጣን፡ ጉድጓድ-መቐብሩ እናዕሞቐ ዝኾነዎት ዘሎኳ እንተኾነ፡ ሎሚውን ሓይሊ ሚዛን፡ ምስዚ ናይ ጥፍኣት ሓይሊ ምህላዉ ኣካውናና ዝምስክሮ ሓቂዮ። ብክንድኡ ከኣ መጻኢ ዕድል ህዝብን ሃገርን ኤርትራ፡ ኣብ ሕቶ ምውዳቕ ካልእ ሓቂዮ። እዚ ኩነትዚ፡ ምስቲ ህዝብታት ኤርትራ ብብእዋኑ ዝሓልፍዎ ዘለዉ መሪር ሓሳራ-መክራን ብህይወት ንምጽናሕ ዝኸፍልዎ ዘለዉ ከቢድ ዋጋን ተደሚሩ፡ ህልው ኩነታትና፡ ልዕሊቲ ብቻላት ንገልጸ ዝገባዎቐ ኣዝዩ ዘሻቕልን ህጽጽ ፍታሕ ዝጠልብንዮ።

እዚ ህጽጽነትዚ፡ መልክዓቱን መግለጺታቱን ካብ እዋን ናብ እዋን እናገዘፉ ምምጽኡ-ምበር፡ ህዝብን ሃገርን ኤርትራ ንጥፍኣት ዝተቐልጠሉ እዋን፡ ገና ብጊሓቲ ምስ ምብሓት ፖለቲካዊ ስልጣን ብርእሰ-ፋሽስቲ ኢሳይያስዮ ክገሃድ ዝጀመረ፡ ስለዚ ከኣ እዚ ናይ ጥፍኣት ሓይሊዚ ከይሳዕረረ እንከሎ ንምግትኡ ዝተኻየደ ቃልስን ዝተኸፍሎ ከቢድ ዋጋ መስዋእትን ዓቢይዮ። ከም ሓይልታት ተቐውሞ ኣብ ንጽር መትከላዊ እምነታት ዝተመስረተ፡ ንመድረኻዊ ዕማም ብብቐዓት ክፍጽም ዝኸእል ዝተወሃሃደ ዓቕምታት፡ ኣንጻር ፋሽስታዊ ስርዓት ኢሳይያስ ብምፍጣር፡ ወቐዑ ዘድምዕ ውደባ ኣብ ምርጫ ሓይነፋዕናን። ስለዚ ድማ፡ ፋሽስታዊ ስርዓት ህግደፍ ገቢሎ፡ ናይ ሓደጋን ጥፍኣትን ተኸእልኡ ከኣ ኣመና ገዚፋ።

ነዚ ሓደጋዚ ምዕጻፍ፡ ናይ ኩላትና ኣብ መሳርዕ ደሞክራሲያዊ ለውጢ ዝተሰለፍና ሓይልታት፡ ናይ ቀዳምነታት ቀዳምነትና ኮይኑ ብዕግበት ክንቃለሰሉ ዘሎና መረድኻዊ ዕማምዮ። ነዚ ዕማምዚ ብብቐዓት ንምፍጻም ግን፡ ንህጽጽነቱ ብልክዕ ዘርእይ ሓባራዊ ገምጋምን ዕግበትን ክንፈጥር፡ ካብዚ ብምብጋስ ከኣ፡ ንህጽጽ ሓባራዊ ዕማምና ዝገጥም ፖለቲካዊ ድልውነት ከነረጋግጽን፡ ዝሓለፍናዮም መሰረታዊ ሕጽረታትና ክንእርመሎም ዝኸእልና ሓባራዊ መደባት ሓንጻጽና፡ ንተግባራውነቶም ብትግሃት ክንሰርሕ ይህልወና። ነዚ መሰረታዊ ኩነት ክንማልእ እንተኸኢልና፡ ነቲ ክንበጽሖ እንደልዮ ዓወት፡ ንጉዕዙኡ ብውሑዱ፡ ብፖለቲካዊ መመዘኒታቱ ኣፋሪቕና፡ መጻኢና ነውሕሰሉን ሞራላዊ ልዕልነት ህዝብታትና ኣብ እንመልሰሉ ብርኪ ክንሰጋገር ከኸእልናዮ። ዘለናዮ ህጽጽ መድረኽ ዝጠልቦ ፖለቲካዊ ድልውነት ኣብ ግምት ዘየእተወ ፍታሕ ምቕራብ፡ ንዝሓለፈ ፍሽለታትና ምድጋም ከይኸውን ክልተ-ሻዕ ክንሓስበሉ ግድንዮ። ውድብና ሰውራዊ ደሞክራሲያዊ ግንባር ኤርትራ(ሰደግኤ) ምርጫ፡ ካብ ዝሓለፉ መሰረታዊ ድኸመታትና ብምምሃር፡ ንሓደጋ ብርሰትን ምብትታንን ብዘተኣማምን ክንጻጽፍ ዝኸእልና፡ ንዓወትና ዘውሕስ ቅኑዕ መርሆ ምኽታል ኣብ ዋጋ ዕዳጋ ዘይኣቱ ጽኑዕ እምነቱዮ።